



גאווערנאר קעטי האוקאל

אויף באלדיגע פובליקירונג: 9/21/2021

**דורכאויס קלימאט וואך האט גאווערנאר האוקאל אנאנסירט גרויסע אינוועסטירונג אין פארפלייצונג
שוך אינפראסטראקטור**

**פראיעקט וועט פאררעכטן קאנקלינגוויל דאמבע, פארזיכערנדיג אנגייענדע שוץ פון פארפלייצונגען
פאר קאמיוניטיס נעבן די וואסער שטרוים**

**שטימט די סטעיט'ס איבערגעגעבנקייט צו פארגרעסערן אינוועסטירונגען אין שטאנדהאפטיגע
אינפראסטראקטור**

גאווערנאר קעטי האוקאל האט היינט אנאנסירט אז ניו יארק סטעיט וועט מאכן א גרויסע אינוועסטירונג אין די כמעט-הודערט-יאר-אלטע אינפראסטראקטור וועלכע גיבט שוץ פון פארפלייצונגען פאר קאמיוניטיס לענגאויס די האדסאן ריווער אין אלבאני, ווארען, וואשינגטאן, רענסעלעיר און סאראטאגע קאונטיס, אריינרעכענענדיג די הויפטשטאט פון די סטעיט, אלבאני. די אפיס פון אלגעמיינע סערוויסעס (Office of General Services, OGS) האט ארויסגעגעבן א פארלאנג פאר קוואליפיקאציעס (Request for Qualifications, RFQ) פאר ענדזשינירונג סערוויסעס, זוכנדיג א פירמע צו צושטעלן די לעצטע דעזיין און אויפזיכט פאר א גרויסע פאררעכטונג פון די סטעיט'ס אייגנטום, די קאנקלינגוויל דאמבע.

פארענדיגט אין 1930, איז די 95-פיס-הויכע קאנקלינגוויל דאמבע געבויט געווארן ביי העדלי (סאראטאגע קאונטי) אויף די סאקאנדאגא טייך, הויפטזעכליך אין אנטווארט צו די קאטאסטראפישע פארפלייצונג אין 1913 אין די הויפטשטאט ראיאן וועלכע האט באטראפן אלבאני און אנדערע קאמיוניטיס אויפן ברעג פונעם טייך ווי וואטערפארד, קאָוהאָוס, גרין איילענד, וואטערווליעט, רענסעלעיר און טראוי. באקאנט אלץ די "גרויסע פארפלייצונג פון 1913", האט די פאסירונג אנגעברענגט שווערע אינפראסטראקטור שאדנס און א פובליק געזונטהייט עמערדזשענסי, רופנדיג פאר א דרינגנדע גרויסע פארפלייצונג קאנטראל פראיעקט צו באשיצן קאמיוניטיס אויפן ברעג פונעם טייך, ברענגנדיג צום אנהויב פון קאנסטרוקציע פאר די דאמבע ביי גרעיט סאקאנדאגא לעיק.

"מיר זעהען די מציאות פון קלימאט טויש דא אין ניו יארק און ארום דאס לאנד, יאר נאך יאר, און עס איז מער נישט אקצעפטירבאר צו פשוט האפן פאר די בעסטע בשעת'ן זיצן מיט פארלייגטע הענט און נישט מאכן די נויטיגע אינוועסטירונגען אין פובליק זיכערהייט און שטאנדהאפטיגקייט", **האט גאווערנאר האוקאל געזאגט.** "מיר דארפן מאכן קלוגע, סטראטעגישע אינוועסטירונגען אין קריטישע אינפראסטראקטור ווי די קאנקלינגוויל דאמבע און אנדערע פארפלייצונג שוך אינפראסטראקטור אן עס אפשטופן אלץ טייל פון א ברייטע סטראטעגיע צו באשיצן אונזערע קאמיוניטיס און ניו יארקער."

אפיס פון אלגעמיינע סערוויסעס קאמישאנער ראָוען דעסטיטאָ האט געזאגט, "די קאנסטרוקציע פון די קאנקלינגוויל דאמבע איז געווען גאר אמביציעז אין 1930, און עס דערמאנט אונז וואס ניו יארקער קענען טוהן ווען זיי קומען זיך צוזאמען צו לייזן א פראבלעם. ווען מיר זוכן צו איינפירן נייע און ברייטע מיטלען צו מאכן אונזערע קאמיוניטיס מער שטאנדהאפטיג, באפעסטיגט און זיכער, קענען מיר נישט

אויסלאזן דאס מאכן די נויטיגע אינוועסטירונגען אין קריטישע אינפראסטראקטור וועלכע באשיצן ניו יארקער פאר דורות.

עקזעקיוטיוו דירעקטאר פון די האדסאן ריווער - בלעק ריווער רעגולירנדע דיסטריקט דזשאן קאלאגאן האט געזאגט, "די רעגולירנדע דיסטריקט'ס געטרייע אויפהאלטונג און אפעראציע פון די קאנקלינגוויל דאמבע פאר מער פון 90 יאר האט געהאלטן די אינפראסטראקטור אין א גוטע פונקציאנירנדע מצב, העלפנדיג רעדוצירן הויכע פארפלייצונג שטאפלען אין דערנעבנדע קאמיוניטיס, יאר נאך יאר, פאר דורות לאנג. די ווארעם אויפגענומענע איבערגעגעבנקייט מיטן פינאנסירן די פאררעכטונגען וועט פארזיכערן אז אונזערע איבערגעגעבענע שטאב קען ווייטער אויפהאלטן און אפערירן די דאמבע פאר די קומענדיגע יאר-הונדערט צו האלטן די ארטיגע איינוואוינער פארזיכערט."

אום מערץ 27, 1930 זענען די טויערן פון די קאנקלינגוויל דאמבע פארמאכט געווארן, און די גרעיט סאקאנדאגא לעיק האט זיך אנגעהויבן אנפילן. היינטיגע צייטן, גייען די האדסאן ריווער - בלעק ריווער רעגולירנדע דיסטריקט ווייטער אן צו אויפהאלטן און אפערירן די דאמבע, צושטעלנדיג וויכטיגע פארפלייצונג שוץ בענעפיטן צו די קאמיוניטיס דורכן האלטן וואסער וואס וואלט אנדערש בייגעשטייערט צו פארפלייצונגען פון די דערנעבנדע געגנטער דורכאויס צייטן פון הויכע וואסער שטאפלען, און ארויסלאזנדיג וואסער דורכאויס צייטן פון נידעריגע וואסער שטאפלען אין די טרוקענע זומער חודשים, ברענגנדיג עקאלאגישע, פארוויילונג און ריינע ענערגיע בענעפיטן.

ביי די עלטער פון 90 יאר, פארעלטערנדיג זיך, פאדערט די קאנקלינגוויל דאמבע אן אינוועסטירונג פון אונזער דור צו זיכער מאכן אז עס קען ווייטער צושטעלן די וויכטיגע בענעפיטן פאר קומענדיגע דורות. די פאררעכטונגען רעכענען אריין:

- גרונט און צעמענטענע סטרוקטור פאררעכטונגען צו מינימיזירן און עלימינירן לעכער אין די שטיינערנע באזיס און ביי די שטיינער-צעמענט סטרוקטורן, און דאס אוועקנעמען און ערזאץ פון געשעדיגטע צעמענט פון אלע צעמענטענע ערטער;
- ערזאץ און פאררעכטונג פון צוברעקלטע און געשעדיגטע צעמענט לענגאויס די פליגל ווענט, ארויסלאז קאנאל און די קאנאלן אונטערן וואנט צעמענטענע סטרוקטורן;
- ערזאץ פון די אריגינעלע נידעריגע שטאפל "טוי רער" (דאָ וואָלו) ארויסלאז רערן מיט מאדערנע ארויסלאז רערן;
- און אנדערע פארבעסערונגען צו די סטרוקטורן פון די דאמבע.

די ערשטע 20 מיליאן דאלאר אין געלטער צוגעטיילט פאר די פראיעקט איז אריינגעלייגט געווארן אין די סטעיט'ס פיסקאלע יאר 2022 אדורכגעפירטע בודזשעט. די סטעיט'ס עמטליכע אינוועסטירונגען וועלן זיך ווענדן אין די גרויסקייט און דעזיין צוגעגרייט דורך די ענדזשינירונג קאנסאלטענט אויסגעוועלט דורך די (OGS).

די היסטאריע פון די קאנקלינגוויל דאמבע האט זיך אנגעהויבן מיט די גרויסע פארפלייצונג פון 1913. קאטאסטראפישע פארפלייצונגען האבן באטראפן די ברעגעס פון די מידוועסט ביז די איסט קאָסט ענדע מערץ, 1913, אנברענגנדיג שווערע לעבנס פארלוסטן, באקומענדיג די פלאץ אלץ די צווייט-מערסטע טויטליכע פארפלייצונג אין די היסטאריע פון די פאראייניגטע שטאטן. אין געצייילטע וואכן נאך די שפיץ פון די פארפלייצונגען אויף אלבאני אום מערץ 28, האט אויסגעבראכן איבערן שטאט א טיפיד מגיפה אלץ תוצאה פון פארפעסטיגונג פון אלבאני'ס פובליק וואסער סופליי דורך די פארפלייצונג וואסערן. די קאנסעקווענצן פון די היסטארישע פארפלייצונג האט געהאלפן צושטופן ניו יארק'ס פירער צו אויפבויען א גרויסע פארפלייצונג שוץ רעזערוואאר – היינט באקאנט אלץ די גרויסע סאקאנדאגא לעיק – דורכן בויען די קאנקלינגוויל דאמבע אויף די סאקאנדאגא טייך אין העדלי טאון, סאראטאגע קאונטי.

די 1913 פארפלייצונגען האבן געהאלפן בויען שטיצע פאר פארפלייצונג שוץ מיטלען, אבער די געדאנק פון שאפן רעזערוואארן וואו צו אפשטעלן וואסער פון די האדסאן ריווער, סיי פאר פארפלייצונג שוץ און סיי צו גיבן א פארלעסליכע פלוס פון וואסער פאר מילן דורכאויס די טרוקענערע זומער חודשים – איז געווען א געדאנק וואס איז שוין דיסקוסירט געווארן פאר צענדליגע יארן בעפאר. אבער די 1913 פארפלייצונג האט גורם געווען אז די זאכן זאלן זיך אנהויבן רוקן, און די סטעיט לעגיסלאטור האט באשטעטיגט אן אמענדמענט (א צוגעלייגטע סעיף) צו די סטעיט'ס קאנסטיטוציע ערלויבנדיג דריי פראצענט פון די סטעיט'ס וואלד לענדער אין אדיראנדעקס צו אנגעפילט ווערן מיט וואסער אלץ נייע פארפלייצונג קאנטראל רעזערוואארן. די וויילער האבן געשטיצט די שריט, באקאנט אלץ די בורד אמענדמענט, אין די נאוועמבער 4 וויילונג דעם יאר, און די נאכפאלגנדע 1915 מעקאלד סטארעדזש געזעץ האט ערמעגליכט דאס אוועקשטעלן "טייך רעגולירנדע דיסטריקטס". די האדסאן ריווער רעגולירנדע דיסטריקט איז פארמירט געווארן אין 1922, און די קאנסטרוקציע פון די קאנקלינגוויל דאמבע איז אויספלאנירט געווארן דורך די רעגולירנדע דיסטריקט'ס ערשטער טשיעף ענדזשיניר עדווארד העינעס סארדזשענט, און עס איז אנגעהויבן געווארן אין 1927.

היינטיגע צייטן טוט די גרעיט סאקאנדאגא לעיק, ניו יארק סטעיט'ס גרעסטע רעזערוואאר, אויך ברענגען באדייטנדע עקאנאמישע בענעפיטן פאר סאראטאגע און פולטאן קאונטי קאמיניטיס לענגאויס אירע ברעגעס, און עס פארבעסערט די קוואליטעט פון לעבן פאר די ארטיגע איינוואוינער. א צוטריט ערלויבעניש פראגראם ערלויבט דערנעבנדע פראפערטי אייגנטימער צו צוקומען צו די 29-מייל-לאנגע רעזערוואאר (42 סקווער מייל אין שטח) פאר פארוויילונג, און דאס ברענגט אויך צאללאזע עקאלאגישע בענעפיטן.

די קאנסטרוקציע פון די קאנקלינגוויל דאמבע און די שאפונג פון די גרעיט סאקאנדאגא לעיק איז ביז היינט איינס פון די מערסט אמביציעזע און ווייט-גרייכנדע פובליק ארבעט'ס פראיעקטן וואס זענען אונטערגענומען געווארן אין די געגנט אין די היסטאריע. די געשיכטע פון איר קאנסטרוקציע ווערט געשילדערט אין די 2017 דאקומענטארישע פילם "*Building the Great: Harnessing Nature*" (איינשפאנען נאטור: בויען די גרעיט סאקאנדאגא).

###

נאך נייעס קען מען באקומען ביי www.governor.ny.gov
ניו יארק סטעיט | עקזעקיוטיוו טשעימבער | press.office@exec.ny.gov | 518.474.8418

[זיך ארויסשרייבן](#)